

# నిప్పుకోడి

శ్రీ పెద్దిబొట్ల సుబ్బరామయ్య

ఉదయం తొమ్మిదిగంటలయింది. ఎండలో చురుకుపాలు హెచ్చింది. రామకోటి తన పాత లాల్చి జేబుల్లో చేతులుపెట్టుకుని నడుస్తున్నాడు. ఎండలో వేడిమి హెచ్చడంతో అతడు కున్నాడు: 'నా ఆకలిలాగే ఈ ఎండకూ వేరే పనేమీ లేదు...'

ఒక పెద్దహోటలు...రామకోటి అకస్మాత్తుగా ఆగిపోయాడు. హోటలుముందు బోర్డు మీద న్రాసివున్న అక్షరాలను కూడబలుక్కుంటూ చదివాడు: 'ఇచ్చట అన్నిపదార్థములు శుభ్రమైన వెన్నకాచిన నేతితో తయారు చేయబడును...'

రామకోటి క్రింది పెదవిని పక్కతో నొక్కుతూ మరొక పోస్టరువైపు చూశాడు. అందులో యిద్దరు వస్త్రాదుల బొమ్మలున్నాయి. ఒకడిది గుండు...రెండోవాడి మెడలో ఒక తాయెత్తు వుంది. వాళ్లిద్దరూ ఛాలెంజీ వస్త్రాదులు. ఆదివారం సాయంకాలం జరుగబోయే కాటా కుస్తీ పోటీలలో వారిద్దరూ ప్రత్యర్థులు.

'ఇవాళేగా ఆదివారం...తప్పకుండా వెళ్లి చూడాలి...' అనుకున్నాడు రామకోటి.

కాని, యిటువంటి ఇతర ఆలోచనలతో ఆకలిని మరిచిపోదామని అతడు చేసే ప్రయత్నాలు బొత్తిగా ఫలించడంలేదు. ఇప్పుడూ అంతే అయింది. అతని లాల్చి జేబులో ఎంత వున్నదో అతనికి తెలుసు. అతడు బడ్డికొట్టు పక్కకు తప్పుకుని జేబులో వైసలన్నీ యివతలికి తీసి లెక్కపెట్టుకున్నాడు. ఎన్నిసార్లు

లెక్కపెట్టినా ముప్పయివైసలే...డబ్బులు పిల్లలను పెట్టవుకదా!

అతడు వైసలను గుప్పిటలో వుంచుకుని హోటల్లోకి వెళ్లాడు. లోపల ఎక్కడా ఖాళీలేదు. జనం తినేవాళ్లు తింటూవుంటే 'వాళ్ళెప్పుడు లేస్తారా' అని కాచుకుని వున్నవాళ్ళూ వున్నారు. అందరి ముఖాలలోనూ ఆకలి...ఆకలి...

అతడు దొకచోట కూర్చున్నాడు. అతని కెదురుగా యిద్దరు యువకులు కూర్చుని వున్నారు. వారిలో ఒకడు తాళాలగుత్తిని చేతివ్రేలికి చుట్టుకుని గిరగిరా తిప్పుతున్నాడు. రెండో యువకుడు ఉండిఉండి ముఖం తుడుచుకుంటున్నాడు. ఉన్నట్టుండి మొదటి యువకుడు ఒక విట్టు వేశాడు. రెండో యువకుడు నవ్వాడు. ఒక్కక్షణం తర్వాత మొదటి యువకుడు ఏమీ తోచనివాడిలా జేబులోనుంచి పర్పుతీసి డబ్బు లెక్కపెట్టడం ప్రారంభించాడు. అయిదు పది రూపాయలనోట్లూ, ఒక అయిదు రూపాయలనోట్లూ...రెండోయువకుడు 'మొన్ననే కదురా యింటినుంచి మనియార్దరు వచ్చింది? మిగిలినదంతా ఏంచేశావు?' అని అడిగాడు. మొదటి యువకుడు నవ్వాడేకాని ఏమీ బదులు చెప్పలేదు.

యాభై అయిదు రూపాయలు! ఇరవై రోజుల క్రిందట రామకోటి చేతికి వూళ్ళో మార్వాడీ సరిగ్గా అంతే మొత్తం యిచ్చాడు, అతని చేతిమీదుగా చెల్లిపోయిన చివరి మెడలు అది...ఎన్నోయేళ్ల క్రిందట విజయనగరంలో జరిగిన పోటీలలో నాలుగోవాడిగా వచ్చినందుకు

## నీ ప్పు కో డి

తనకు లభించిన మొదలు 'అది... మొదట్లో దాన్ని తానెంత ప్రాణప్రదంగా చూసుకునే వాడు! ఇప్పటికి అన్నిటివలెనే దానికి కాళ్ళు వచ్చాయి.

సర్వరు వచ్చి నీళ్లగ్లాసులు చప్పుడు చేస్తూ బల్లమీద వుంచి 'ఏంకావాలి?' అని అడిగాడు.

మొదటి యువకుడు 'నాకు చాలా ఆకలిగా వుంది. రాత్రికూడా ఏమీ తినలేదు...' అంటూ ఏవో రెండు పదార్థాలు తెమ్మన్నాడు.

రామకోటి రెండు వ్రేళ్ళు చూపించి 'ఇడ్లీ' అన్నాడు.

'రెండిడ్లీలు!' అసలే పూతరేకుల్లా గాలి వీస్తే ఎగిరిపోయేట్టు వుంటాయవి. లోపల ఆకలి మాత్రం విపరీతంగా చెలరేగుతున్నది. రెండిడ్లీలు ఏ మూలకు? అతడు | చాలా ఏళ్ళ క్రిందట నెల్లూరులో కాటా కుస్తీలలో పాల్గొనేందుకు వెళ్లి ఒకానొక సందర్భంలో పందెం కట్టి నాలుగు డజనుల అరటిపళ్ళు తిన్న విషయం గుర్తుకు వచ్చింది.

ఆ శక్తి, ఉత్సాహమూ తగ్గిపోయి అన్నీ ఉడిగిపోయినా ఆకలిమాత్రం తగ్గలేదు సరికదా తన దారిద్ర్యంతోపాటు వయస్సుతో పాటు అదికూడా పెరుగుతూ వచ్చింది.

అనుకున్నంతా అయింది. ఈ రెండిడ్లీలూ క్షణంలో నోట్లో కరిగిపోయాయి. ఇరవై వైసలు అయిపోయింది. పైగా దీనిమూలంగా సుప్త క్షుధాగ్ని జ్వాలలు మరింత విజృంభించాయి. మరొక ఇడ్లీ తెమ్మనిచెప్పి అతడు దిగులుగా కూర్చున్నాడు. వైసల నొక చేతిలో నుంచి మరొక చేతిలోకి మార్చుకుని నుదురు పట్టుకుని కూర్చుండిపోయాడు.

ఎదుటి యువకులలో మొదటి వాడు చెయ్యి కడుక్కునివచ్చి రెండో అతనితో

'అమ్మ బాబోయ్! నే నిక ఏమీ తినలేను. నాకేమీ వొద్దు' అంటున్నాడు.

రామకోటి అప్రయత్నంగా 'అదేమిటి బాబూ! ఇందాక ఆకలిగా వుందంటేవే. ఇదేనా నీ ఆకలి? నీ వయస్సులో నేను ఎంత తిండి తినేవాణ్ణి! ఇప్పుడి హోటళ్లలో డబ్బు లెక్కే తప్ప తిండి లెక్కేమున్నది? రూపాయలు అయిపోవడం తప్ప కడుపు 'నిండుతుందా ఏమన్నానా?' అన్నాడు.

ఆ యువకు లిద్దరూ రామకోటి చొరవకు ముందు ఆశ్చర్యపోయినట్టున్నారు. తరువాత ఆ యువకుల పెదవులమీద దరహాసం చూసిన రామకోటి మళ్ళీ 'అవునండీ! మీ వయస్సులో నా కెంత తిండిపుష్టి వుండేది! నా కిప్పుడు అరవైయేళ్ళు నిండాయి. ఇప్పటికి ఉన్నపాటున నలభై జతల ఇడ్లీలు తినగలను...' అన్నాడు.

మొదటి యువకుడు గడుసువాడు. అతడు నవ్వి 'సరే.. ఇప్పుడు నలభై ప్లేట్ల ఇడ్లీలు తినండి... పందెం ఏమీలేదు. మీరు గెలిస్తే ఆ బిల్లు నేనే చెల్లిస్తాను. మీరు ఓడిపోతే—అంటే నలభై ప్లేట్లూ ఖాళీచెయ్యలేకపోతే—నేను నయా పైసాకూడా యివ్వను. అప్పుడా బిల్లు మీరిచ్చుకోవలసిందే... సరేనా?' అన్నాడు. రెండో యువకుడు ఇందాక తాను మిత్రుణ్ణి అడిగిన ప్రశ్నకు సమాధానం తెలిసినవాడిలా ముఖం పెట్టాడు. అతనికి హుషారు హెచ్చింది. రామకోటివంక నిశితంగా చూశాడు. మెడమీద చిరుగుపట్టిన పాత లాల్చీ, అడ్డకట్టు లుంగీ, లావుపాటి బెల్టూ, బుంగమీసాలూ అతని దృష్టి నాకర్షించాయి.

రామకోటి కళ్ళు మెరిశాయి. తల వూపి 'సరే' అన్నాడు. ఈ వ్యవహారం చుట్టుప్రక్కల వారినికూడా ఆకర్షించింది. అప్పటికే జనం ఆ బల్లచుట్టూ చేరడం ప్రారంభించారు.

సర్వరు పెద్ద ప్రేలో ఇడ్లీ ప్లేట్లు పట్టుకు

వచ్చి బల్లనిండా పరిచాడు. అటూ యిటూ తిరుగుతూ వుండే హోటలు సూపర్ వైజరు— పచ్చనివాడొకడు—‘అక్కడ జనం మూగివున్నారేమిటా?’ అని చూడవచ్చి తానూ అక్కడే నిలబడిపోయాడు.

రామకోటి నవ్వుతూ అంతటినీ తేలికగా తీసుకున్నాడు. తర్వాత త్వరత్వరగా తినడం ప్రారంభించాడు. చుట్టూ చేరిన జనం కళ్లు పెద్దవిచేసుకుని ఉత్కంఠతో చూస్తూవుండగా అతడు వెంటవెంటనే ప్లేట్లు ఖాళీచెయ్యడం ప్రారంభించాడు.

క్రమంగా చుట్టూ జనం ఎక్కువయినారు. కొత్తగా వచ్చినవాళ్లు అక్కడ అంతకుముందు నిలబడి వున్నవారిని ‘ఏమిటది?’ అని ప్రశ్నిస్తున్నారు.

‘ఆ మీసాల ముసలాయన నలభై ఐతల ఇడ్లీలు తింటానని పందెం కాశాడు.’

‘పందెం ఎంత?’

‘వేరే పందెం ఏమీలేదు. ముసలాయన అన్నీ తినగలిగితే ఆ బిల్లు అవతలివాళ్ళు చెల్లించేట్టు.... తినలేకపోతే ఆయనే యిచ్చుకునేట్టు ...’

‘నలభై ఐతల ఇడ్లీలతో పందెమా? నా చిన్నతనంలో వంద రూపాయలు పందెంకట్టి ఒక అరటిపళ్లగెల అంతా తిన్నాడొకడు.’

‘నిజమే. ఈమాత్రపు దానికి పందెం ఎందుకు? ఈ తిండి మామూలుగా తినేవాళ్లు కరవదిలో లెక్కలేనంత మంది ఉన్నారు. రెండు రోజులు ఉపవాసం చేస్తే మనమూ తినవచ్చు ...’

‘భలేవాడివే... నువ్వా తినేది? డోకులూ విరేచనాలూ పట్టుకుని ‘థామ్మ’ని చస్తావు....’

‘గామా ఒకసారి మొత్తం మేకనే తినేశాట్ట....’

‘ఇప్పుడింతకీ ఈ ముసలాయన మొత్తం తినగలడంటావా?’

‘చూస్తాంగా....’

మొత్తం ముప్పయి ఖాళీప్లేట్లు లెక్కకు వచ్చాయి. మళ్ళీ సర్వరు పది ప్లేట్లు తెచ్చి పెట్టాడు. రామకోటి ఆ కొద్దిక్షణాల విరామంలో మీసాలు తుడుచుకున్నాడు. అంతలోనే అతని ముందు పది ప్లేట్లూ కనిపించాయి. అతనికి లోపల కొంచెంగా దడ బయలుదేరింది. ఇప్పటికే కడుపు పూర్తిగా నిండిపోయింది. నీళ్లు తాగితే ఖాళీ వస్తుందేమో! అయినా ఎక్కువ నీళ్లు తాగకూడదు. అప్పుడు వ్యవహారం మొత్తం అడ్డం తిరుగుతుంది. అందువల్ల ఒక్క గుక్కెడునీళ్లు తాగాడు. కొంచెం ఫరవాలేదని పించింది. మరో ప్లేటు ముందుకు లాక్కున్నాడు.

ఆ యువకుడు చేతి చూపుడు వ్రేలితో తాళంచెవులగుత్తిని గిరగిరా తిప్పుతూ అలాగే కూర్చున్నాడు. అతని తీక్షణమైన చూపులకు రామకోటి కళ్లలో ఆదుర్దా తెలిసే వుండాలి. అందువల్లనే అతని పెదవులమీద చిరునవ్వు ఉదయించింది. రెండో యువకుడు జేబు రుమాలతో ముఖం మాటిమాటికి తుడుచుకుంటూ అలాగే కూర్చున్నాడు.

‘ఇంకెన్ని వున్నాయి?’ అని అడిగి రెవరో జనంలోనుంచి.

‘అయిదు ఐతలు....’ అని సమాధానం వినవచ్చింది.

రామకోటి కళ్లకు ఆ చివరి పది యిడ్లీలూ పెద్దపెద్ద కుడుముల్లాగా, దిబ్బరొట్టెల్లాగా కనిపిస్తున్నాయి. అయినా ఈ హోటళ్ల వాళ్లు యింతంత పెద్ద ఇడ్లీలు వేస్తారెందుకో? వీటినే తా నింతకుముందు పూతరేకుల్లా, గాలి విసురుకు ఎగిరిపోయేలా వున్నాయని భ్రమపడ్డా. అతని మనసులో భయం బయలుదేరింది. కళ్లు

మూసుకుని తింటూనే! మనసులో లెక్కవేసుకున్నాడు. తాను ఓడిపోతే ఎంత యివ్వవలసివస్తుందో ఆలోచించాడు... అంతలో అతని గుండెలు దడదడ లాడాయి. జరగబోయేది తలుచుకుంటే నిలువెల్లా వొణుకు పుట్టుకుని వస్తున్నది. తాను ఓడిపోతే దాదాపు ముప్పయిఎనిమిది స్టేట్ల ఇడ్లీలకు సొమ్ము చెల్లించవలసివస్తుంది. తన దగ్గరున్నవి ముప్పయి పైసలు... తాను బయటపడిపోవలసి వస్తుంది. నలుగురిలోనూ తలవంపులు... అవమానం... అందరూ తనను ఆసహ్యంతో దొంగను చూసినట్టు, మోసగాణి చూసినట్టు చూస్తారు. ఒక వేళ తాను ప్రాధేయపడి అడిగినా ఆ కుర్రవాడు 'ససేమిరా వీల్లేదంటే? ... హోటలు డూరు కుంటాడా? ఇటువంటి సందర్భాలలో చొక్కాలు విప్పించి తీసుకుని పంపిస్తారని తాను విన్నాడు. లేకపోతే తనను లోపల రెండు రోజులపాటు చాకిరీ చెయ్యమనవచ్చు. ఇంత బ్రతుకూ బ్రతికి ఇంత అవమానమా? ఇంత జరిగాక తనకు ఆత్మహత్య తప్ప వేరే శరణం లేదు...

'ఇంక ఒక్క స్టేట్ మిగిలింది...' అంటున్నారెవరో... అది విని కళ్లుతెరిచి చూశాడు రామకోటి. అంతలో అతనికి కొండంత బలం వచ్చింది. ప్రక్కన నీళ్ళగ్లాసు అందుకుని అర గుక్కెడు మాత్రమే నీళ్లు త్రాగి ఆ చివరి స్టేట్లు ముందుకు లాక్కున్నాడు.

'బస్... గెల్చాడు ముసలాయన .... గట్టి వాడే....' అన్నారెవరో....

రామకోటి చివరి స్టేట్లు దూరంగా తోసేసి మళ్ళీ కొంచెం నీళ్ళు తాగాడు తర్వాత చేత్తో గొంతు సర్దుకున్నాడు... జనంలో కలకలం... హోటల్ సూపర్ వైజరు నవ్వుకుంటూ క్లీనర్లను పిలిచి 'రేయ్... స్టేట్లు తీసేయండి... డిశి...' అంటూ హడావిడి చేశాడు. చుట్టూ

మూగిన జనం నవ్వుకుంటూ ఎవరి సీట్లలోకి వారు వెళ్లిపోయారు.

ఆ యువకు లిద్దరూ లేచారు. రామకోటికి చేయి అందించాడు మొదటి యువకుడు, రామకోటి లేచి వారివెంట యివతలికి వచ్చాడు. ఆ యువకుడు బిలు చెల్లించి బయటికి వచ్చి నవ్వుతూ రామకోటి వంక చూశాడు.

రామకోటికి అకస్మాత్తుగా దుఃఖం పొంగి వచ్చింది. అతడెంతగా ప్రయత్నించినా కళ్ళలో నీటిపొరను ఆపలేకపోయాడు. అప్రయత్నంగా చేతులు రెండూ జోడించాడు.

వారిద్దరూ వెళ్లిపోయారు. రామకోటి వారిద్దరూ కనుచూపు మేర దాటిపోయేవరకూ చూసి నిట్టూర్చి వెనుదిరిగాడు. ఆ యువకుడి ముఖం... అతని కళ్ళలోని కాంతి... అతని చిరు నవ్వు.... రామకోటికి మాటి మాటికి గుర్తు వచ్చాయి.

\* \* \*

కొంచెందూరం నడవగానే అతడు బాగా స్థిమితపడ్డాడు. ఒక బడ్డి కొట్టుముందు ఆగి పది పైసల బీడీలు కొనుక్కున్నాడు. ప్రక్కనున్న తాటితో ఒక బీడీ అంటించుకుని మిగిలిన వాటిని జేబులో వేసుకుని నెమ్మదిగా పొగ వొదులుతూ యివతలికి రాబోతూవుండగా ఆ బడ్డి కొట్టువాడు అతన్ని చూసి నవ్వి 'నేను గుర్తున్నానా?' అని అడిగాడు.

రామకోటి కళ్లు పెద్దవిచేసుకుని చూశాడు. ఆ కొట్టుమీది వ్యక్తికి పాతిక సంవత్సరాలుంటాయి. పెద్దపెద్ద కళ్ళు... పచ్చని మనిషి... డింగరాల జట్టు సన్నగా పొడుగ్గా వున్నాడు. 'నన్నింకా గుర్తుపట్టలేదా?' అన్నట్టు నవ్వుతున్నాడు.

నేను మాలానా కొడుకుని...' అన్నాడతడు. చివరకు...

రామకోటి అతని సమీపంలోకి వెళ్లి 'మాలానా కొడుకువా? గుర్తుపట్టలేకపోయాను సుమా? నీ పేరు ఇస్మాయిల్ కదూ? అన్నట్టు మీ నాన్నను చూసి చాలా రోజులైంది... బాగున్నాడా?' అన్నాడు.

ఇస్మాయిల్ దిగులుగా నవ్వుతూ 'మీకు తెలిదేమో! మా నాన్న ఆరేళ్ళ క్రితమే పోయాడు...' అని చెప్పాడు.

రామకోటి నివ్వెరపోయాడు. అతని కళ్లముందు మాలానా నిలబడినట్టయింది. తనకంటే చిన్నవాడు...మనిషి ఎట్లా వుండేవాడు! కండలు తిరిగిన పచ్చని శరీరమూ, నున్నని గుండూ, మెడలో పులిగోరూ... లంగోటా కట్టి తొడ చరిచి గోదాలోకి దిగితే పెద్దపెద్ద వస్త్రాదులకు కూడా గుండెలు దడదడ లాడేవి... పెద్దలు సంపాదించిన ఆస్తి వుండేదేమో, మంచితిండి తినేవాడు. నిరంతరం పదిమందినీ చేర్చి వారికి వ్యాయామమూ, కుస్తీలు, పట్టు పద్ధతులూ నేర్పుతూ వుండేవాడు. కావలిలోనో ఒంగోలులోనో ఒకసారి తమ యిద్దరికీ పోటీ పడింది. ఆ నాడు జనం విరగబడిపోయారు. కుస్తీ జరిగినంతసేపూ జనంలోనుంచి ఒకటే గోల...చప్పట్లూ...ఈలలూ... ఆ నాడు తాను అతనిమీద గెలుపు సాధించినప్పటికీ అది గెలుపు అని తా నెన్నడూ అనుకోలేదు.

ఇస్మాయిల్ [ఎవరినో కిల్లి చుట్టియిస్తూ చెప్పాడు. 'అప్పటికే ఖర్చు ఎక్కువయి పోయింది. ఇల్లేమో తాకట్టులో వుంది. అవతలి వాళ్ళు కోర్టులో వ్యాజ్యంవేసి గెల్చి యిల్లు నొట్టేయించుకున్నారు. మేమంతా చిన్నపిల్లలం; ఇదుగో...ఇప్పటికీ నేనీమాత్రంగా నిలదొక్కు కున్నాను. చెల్లెలి పెళ్లి చేశాను. తమ్ముడు మీకు గుర్తున్నాడో లేదో ఒకసారి మీరు మాయింటికి వస్తే 'మామా మామా' అంటూ వెంటబడ్డాడు. వా డిప్పుడు రైల్వేషెడ్డులో పని చేస్తున్నాడు...'

రామకోటి ప్రతిమవలె నిలబడి విన్నాడు తర్వాత ఉన్నట్టుండి నిట్టూర్చి 'ఆ రోజులే వేరు. ఇప్పుడా హుషారే లేదు. అంతా కుర్ర వాళ్ళు చేరారు...ఇవాళ క్లబ్బుగ్రాండులో కుస్తీ జరుగుతుందని చూశానే ఎక్కడో... వెళ్లాలనే వుంది...మరి టీక్కెట్టు ఎంతో, ఏమిటో...' అన్నాడు.

ఇస్మాయిల్ జేబులోనుంచి టీక్కెట్టు తీసి 'ఇదుగో, నా దగ్గర టీక్కెట్టు కూడా వుంది, కావలిస్తే యిది తీసుకోండి...నేను విడిగా వస్తాను. అక్కడ అంతా నాకు తెలిసినవాళ్లే..' అన్నాడు.

రామకోటి ఆ టీక్కెట్టు అందుకుని జేబులో వుంచుకుని నవ్వి 'నీకూ వుందన్న మాట ఈ పిచ్చి'...అన్నాడు.

'ఆ వాసన పోదుగా...మాఅమ్మకు ఈ కుస్తీలంటే వొళ్ళమంట. నేనయినా ఆమెకు తెలికుండా వెళ్లడమే... 'ఆలస్యంగా వచ్చావేం రా? అని అడిగితే 'సినిమాకు వెళ్లివచ్చాన'ని అబద్ధమాడుతూ వుంటాను. ఆమెకు తెలిస్తే గొడవ చేస్తుంది...అన్నాడు ఇస్మాయిల్.

'అయితే వెళ్లొస్తాను...' అన్నాడు రామ కోటి నడక సాగిస్తూ.

అతని కిప్పుడు హాయిగావుంది. కూనిరాగం తీస్తూ బీడి చివరి దమ్ము పీల్చి విసిరి అవ తల పడేసి త్వరత్వరగా నడిచాడు. అప్పటికి ఎండలో బాగా వేడిమి హెచ్చినా అతనికి అట్టే బాధాకరంగాలేదు.

\* \* \*

ఆ యింటి యజమాని మంచివాడు. ఇంటి మీద వచ్చే అద్దెలతోనే కాలం వెళ్లబుచ్చవలసి వున్నప్పటికీ ఆయన అద్దెలు విపరీతంగా పెంచ లేదు. ఆయనకు ముందూ వెనకా ఎవరూ లేరు. ఆ పెద్ద పెంకుటిల్లు పెద్దలు సంపాదించి

యిచ్చినది. రిటైరయిన తర్వాత వచ్చే ఆనాలుగు రాళ్లతోనూ, యీ అద్దె డబ్బుతోనూ కాలక్షేపం చేస్తున్నాడు. రామకోటి ఆయింటిలో ఒక చిన్న గదిలో చాలాయేళ్లనుంచి వుంటున్నాడు. గది మధ్యలో ఒకతడికె అడ్డంపెట్టుకొని ఒకభాగం పడకగదిగా రెండోభాగం వంటగదిగా ఉపయోగించుకుంటూ కాలంగడుపుతున్నాడు. ఇరవై రోజులక్రిందట తన మెడల్ అమ్ముకున్నతర్వాత యింటిఅద్దె నాలుగురూపాయలుచొప్పున తాను ఖాకీపడిన నాలుగునెలలఅద్దె చెల్లించివేశాడు.

ఆగదిలో ఒకఫొటోవుంది. అది రామకోటిని చిన్నతనంనుంచి అభిమానించి ఆదరించిన రాజాగారిది. ఆయన ఆరునెలలక్రిందట హఠాత్తుగా గుండెఆగి చనిపోయాడు. అంతవరకూ ఆయన రామకోటికి ప్రతినెలా ఎనభైరూపాయల వంతున పంపుతూవుండేవాడు. అందుకే రామకోటి ఎన్నడూ ఏఉద్యోగంకోసమూ ప్రయత్నించకుండా యిన్నాళ్ళూ హాయిగా కాలంగడిపాడు. ఇప్పుడు రాజాగారికొడుకులు వేరుపడి తమనుచూసేందుకు వచ్చిన రామకోటిని గమనించనేలేదు. పైగా నిరసించారుకూడా. వారి ప్రవర్తన, వారిక రామకోటికి పైసాకూడా యివ్వరని చెప్పకచెప్పింది. అతడు వారితో మాట్లాడక తిరిగివచ్చేశాడు.

అతడు తలుపుతెరిచి లోపలికి ప్రవేశించి పైనున్నతుండూ, లాల్చీతీసి తడితెమీదికి విసిరి, నడుముకున్న తోలుబెట్టుతీసి దూరంగాపడేసి కుక్కిమంచంలో కూలబడ్డాడు. పక్కవాటాలో అద్దె కున్న మునిసిపల్ ఆఫీసుపూను కూతురు-అయిదేళ్ల పిల్ల - పరుగెత్తుకువచ్చింది. ఆపిల్ల పేరు స్వరాజ్యం... దానిపొట్టనిండా ప్రశ్నలే... ఇంట్లో తల్లిని అడిగితే విసుక్కుంటుంది. అందువల్ల ఆపిల్ల తనకు ఏ అనుమానంవచ్చినా రామకోటి దగ్గరికిచేరి వాళ్ళో కూర్చుని తీరికగా సంభాషణ ప్రారంభిస్తుంది.

అవాళ ఆపిల్ల వచ్చిరాగానే "తాతా, మా అన్నయ్య కేమీ తెలీదు. వాడు బడికెళ్లేటప్పుడు ఒకమాట అడిగాను. చెప్పలేకపోయాడు. పైగా కసురుకున్నాడు" అన్నది వాళ్ళో కూర్చుంటూ.

రామ కోటి నవ్వి "ఏమిటది?" అని అడిగాడు.

"మరేమో, వాళ్ల మనో లేదూ.. అదేమనో రమ.. అది చెప్పిందికదా, నిప్పుకోడివుంటుందే. అది నిప్పులుతింటుందిట.. నిజమేనా మరి?..."

"ఏమో, నాకు తెలీదు.." అన్నాడు రామకోటి. స్వరాజ్యం అదొకరకంగా మొహంపెట్టి "నీకూ తెలీదూ?" అని వూరుకుంది.

రామకోటి ఆలోచనలో పడ్డాడు. అవును. నిప్పుకోడి అనే పేరు దానికెందుకు వచ్చిందో; నిజంగా నిప్పులు తింటుందేమో! లేకపోతే దానికి తనలాగే ఆకలి ఎక్కువై ఏదిపడితే అది తింటుందేమో! పావురాళ్లు రాళ్లను తినవూ? అలాగేనేమో!

స్వరాజ్యం ఊరుకోలేదు. "నిప్పులుతింటే గొంతుకాలిపోదూ? ఆ మనో ఎప్పుడూయింటే... అన్నీ అబద్ధాలు చెపుతూవుంటుంది. పైగా వాళ్ళ అన్నయ్య చెప్పాడంటుంది.. వాళ్ల అన్నయ్య పెద్ద పెద్దపుస్తకాలు చదువుతూవుంటాడు" అన్నది.

రామకోటి ఆ పిల్ల వెళ్లిపోయిన తర్వాత మంచంలో కాళ్ళుజూపుకుని పడుకున్నాడు. అతని కెదురుగా గుమ్మంలోనుంచి చూస్తే పెద్దవేపచెట్టు కనిపిస్తుంది. దానిక్రింద ప్రొద్దుటినుంచి ఎవరో కొలిమిపెట్టి గిన్నెలకు మాట్లువేస్తూ కళాయివేస్తూ పాటుపడుతున్నారు. పదేళ్ల బక్కచిక్కిన కుర్రవాడొకడు ఆయాసంతో ఒగర్చుతూ తిత్తివొత్తుతున్నాడు.

పక్కభాగంలో ఎవరో పేపరు పెద్దగా చదువుతున్నారు. "బీహారులో ఊమం.. ప్రజలు తిండిలేక పడుతున్న ఇక్కట్లకు లెక్కలేదు. బావులలో నీటిచుక్కలేదు... మా విలేఖరి.... భూమి నెత్తెలువిచ్చి భయంకరంగావుంది.. ప్రధాని పర్యటన ప్రజలు ఆకలిగొన్నముఖాలతో చుట్టిముట్టి తమ ఇబ్బందులు చెప్పుకున్నారు. ప్రధానికళ్లలో నీరుతిరిగింది... ఊమప్రాంతంలో ఒకవృద్ధురాలితో సంభాషిస్తున్నదృశ్యం."

నెత్తెలువిచ్చిన భూమిని రామకోటి ఒకసారెప్పుడో చాలాయేళ్లక్రిందటచూసాడు. అదేదో, ఒంగోలుకు దూరంగావున్నవూరు, మండువేసవి.

అసలే కరువుకాటకాలకు ఆ ప్రదేశం శాశ్వత స్థావరం. అతడు చనిపోయిన దున్నపోతు నొక దాన్ని చూశాడు. దానినోరు భయంకరంగా తెరుచుకునివుంది. అటువంటి పగుళ్ళునేల అంతా.. ధరిత్రి అంతా వేయినోళ్ళతో "దాహందాహం" అంటున్నట్లు.. మూర్ఛవాడు నీటికోసం నోరు తెరిచినట్లు..

రామకోటి బలవంతంగా ఆలోచనలు మళ్ళించుకున్నాడు. అతని మంచంపక్కనే తడితెమీద చాలా పాతపేపర్లు అంటించాడు. అవన్నీ చాలా ఏళ్ళక్రిందటివి.. మద్రాసులో పెద్దఎత్తున జరిగిన కుస్తీపోటీలకు సంబంధించిన బొమ్మలు.. రామకోటి అతిశ్రద్ధగా వాటిని తడితెమీద అంటించాడు.

బొమ్మలో చిన్ననైజుకొండలావున్నాడు కింగ్ కాంగ్.. అతని నన్ననితలా, పెద్దశరీరమూ, ఆచూపులూ తలుచుకుంటేనే అద్భుతంగా వుంటాయి.

మకుటంలేని మహారాజుగా చెలామణి అవుతున్న కింగ్ కాంగ్ కు ఎదురునిల్చి 'సెభాష్' అని పించుకున్నవాడు దారాసింగ్. భుజాలమీద గుడ్డకప్పుకునివుండి బొమ్మలో చిరునవ్వు నవ్వుతున్నాడు. భారతదేశపు కుస్తీకి స్వర్ణయుగం మళ్ళివచ్చిందనిపించాడు. సరిసమానంగా ఏపుగా పెరిగిన కండలు తిరిగిన శరీరం. ఆకర్షణీయమైన ముఖం. చక్కని క్రాపూ. కుస్తీలో ఒడుపు వేగమూ: యితని ప్రత్యేతలు:

ఆ పక్కనే బొమ్మలో వున్నవాడు రష్యన్ భల్లూకం. అతన్ని తలుచుకుంటేనే హడల్ పుడుతుంది. అతనికాపేరు ఎలావచ్చిందో గాని నిజంగా అతనిది భల్లూకపుపట్టే. పెద్దపెద్ద అంతర్జాతీయ వస్త్రాదులుకూడా మద్రాసులో అతని భల్లూకపు పట్టులో చిక్కి జవజవలాడి నీరుకారిపోయారు.

ఇంకా చాలా మంది వున్నారు కాని వారందరి ఘోటోలూ అతడు సేకరించలేక పోయాడు. అప్పుడు మద్రాసులో ఎంత హడావిడి... ఎక్కడెక్కడి మహావస్త్రాదులూ ఒక్కసారిగా రావటంతో గొప్ప అలజడి... జనం వేలకువేలు విరగబడిపోయారు, నగరంలో ఎక్కడ చూసినా అవే చర్చలు.. వాగ్వాదాలూ...

రామకోటికి నిద్రపట్టింది. అతనికి సాధారణంగా కుస్తీలనుగురించి కలలు కనటమంటే గొప్ప యిష్టం. అటువంటి కలలు వచ్చిననాడు అతనికి చాలా హుషారుగా వుంటుంది. కాని యిటీవల చాలా రోజులుగా అతనికి కుస్తీలనుగురించిన కలలు రావడంలేదు. ఎప్పుడూ కలలో పాములే కనిపిస్తున్నాయి. నిద్ర పట్టగానే మొదలు... రకరకాల పాములు... రకరకార రంగులలో... లెక్కలేనన్ని కనిపిస్తాయి. ఒకసారి అయిదుతలలపాము కూడా కలలో కనిపించిందతనికి... ఇది విన్న ఒకాయన దాని ఫలితం చెప్పాడు. కలలోకి పాములు రావడం మృత్యు సూచనలు... 'సరేలే, ఎందు కింకా బతకడం? బోలెడు జీవితం అయిపోయింది. ఇక ఈ స్థితిలో అనాయాసంగా చావడంకంటే మరేం కావాలి?' అనిపించిందతనికి.

అతనికి యిష్టమైన కల మరొకటి వుంది. అతడు బాగా యవ్వనంలో వుండగా ఒక అమ్మాయిని ప్రేమించాడు. ఆ అమ్మాయి బంగారపు బొమ్మలా వుండేది. ఆమెను మొదటిసారి చూసినప్పుడు రామకోటికి మతి చెడింది. ఆమె నవ్వా... ఆ కళ్ళలోని కాంతి... అంత గొప్పవి. ఆమెను కేవలం చూస్తూ అతడు కొన్ని నెలలు గడిపాడు. ఒక్కమాట లేదు. పలుకులేదు.. నవ్వులు వినరడం లేదు.. సైగలు చేయడంలేదు. పోనీ బుద్ధిగా పెద్దవారితో సంప్రదించడమూలేదు. ఆమెకు ఉన్నట్టుండి ఎక్కడో సంబంధం కుదిరిందన్నారు. వెంటనే పెళ్ళి అయిపోయింది. పెళ్ళికి అతడుకూడా వెళ్ళాడు. దూరంగా నిలబడిచూసి నాలుగు అక్షింతలు వేసి మరీ వచ్చాడు. చిరునవ్వులు చిందే అప్పటి ఆమె ముఖం అతనికి అప్పుడప్పుడు కలలోకి వస్తూవుంటుంది. ఆ రోజున అంతా అతడు పసివాడై పోతాడు. ఆ గదిలోనుంచి ఆనాడు వినిపించే పాటలకూ, కూనిరాగాలకూ, ఈల పాటలకూ అంతే వుండదు,

\* \* \*  
ఆ సాయంకాలం...

రామకోటి జేబులో టిక్కెట్టు భద్రంగా వుంచుకుని బయలుదేరాడు. మధ్యాహ్నమంతా నిద్రపోవడంవల్ల వొళ్ళంతా హాయిగా తేలికగా వుంది. వైగా చాలావీళ్ళ తర్వాత అటువంటి కార్యక్రమానికి హాజరవుతున్నాడు తాను. ఇటీవల వూళ్ళో ఎవరూ ఇటువంటి కార్యక్రమాలు ఏర్పాటు చేయలేదు.

అతడు హుషారుగా అడుగులు వేస్తూ చురుకుగా నడిచాడు. విశాలమైన ఆవరణలో ప్రత్యేకంగా కుస్తీలకోసం ఏర్పాటు చేశారు. లోపలికి వెళ్లేముందు ద్వారానికి అటూ యిటూ పెద్దపెద్ద బొమ్మ లున్నాయి. లోపల చాలా హడావిడిగా వుంది. రకరకాల తరగతుల టిక్కెట్లు కొనివచ్చిన జనం తమతమ స్థానాలలో కూర్చుని రొద చేస్తున్నారు. పలుచని లాల్చీలవారూ, మెడలలో పులిగోరులు ధరించిన వారూ, బుంగమీసాలవారూ, కొందరు నిర్వాహకులు అటూ యిటూ తిరుగుతున్నారు.

రామకోటి గ్యాలరీలో కూర్చుని చేత్తో మీసాలు సర్దుకుంటూ చుట్టూ చూశాడు. అతనికి గర్వం కలిగింది. ఈ జనంఅంతా కుస్తీలమీద వ్యాయామకళమీద అభిమానం వున్నవారే అని పించిందతనికి. ఇంతమంది డబ్బుపెట్టి టిక్కెట్లు కొని ఈ తరహా పోటీలను ఇంకా ప్రోత్సహించడం అతనికి ఆనందం కలిగించింది. మనమూ ఒక ఛాన్సు తీసుకుందామా! అని కూడా ఆనుకున్నాడు.

కొంతసేపు నిరీక్షణ తర్వాత జనంలో గోల బయలుదేరింది. ఇద్దరు వస్త్రాదులూ గోదాలోకి దిగారు. వారిద్దరిలో ఒకడు పొట్టిగా లావుగా వున్నాడు. తల చాలా చిన్నది. రెండోవాడు పొడగరి. ఒకడుపు వున్నవాడు...సన్నగా వున్నాడు. వారిద్దరూ గోదాలోకి దిగి ఒకరితో ఒకరు తలపడగానే ఇద్దరి శరీరాలూ పొంగాయి.

ఉండిఉండి జనంలో గోలా అరుపులూ ఎక్కువవుతున్నాయి. ఆనందించదగిన క్షణం వచ్చినప్పుడల్లా జనంలో ఉత్సాహం సముద్రపు హోరులా పెచ్చుపెరిగిపోతున్నది.

రామకోటి పక్కన ఉన్నవారు చాలా మంది లావుపాటి వాడి పక్షం. వాడు విజ్ఞం భించినప్పుడల్లా వారు పెద్దగా కేకలు పెడుతున్నారు. రామకోటికి వాడిలో మూర్ఖపు చొరవ తప్ప మరేమీ కనుపించలేదు. రెండోవాడే కొంచెం నయం...తప్పుకోడం, వీలుచూసుకుని వేగంగా ముందుకు దూకడంవంటి మంచి లక్షణాలు కొన్ని వాడిదగ్గర ఉన్నాయి.

రామకోటికి ఎడమప్రక్కన నడివయసు మనిషి ఒకడు ప్రశాంతంగా కూర్చుని చూస్తున్నాడు, రామకోటి అతనితో 'పోటీ బాగానే వుందికాని, వీళ్లు మరీ సగటు వస్త్రాదులు కూడా కారండీ...బొత్తిగా మామూలురకం... అయినా ఫరవాలేదు...' అన్నాడు.

ఆ మనిషి రామకోటి వంక చూసి 'ఏదో.. మామూలు కుస్తీలే... అయినా యివికూడా రాను రాను క్రమంగా తగ్గిపోతున్నాయి. మునుపు నేను చాలా చూశాను. చాలా వూళ్ళలో చూశాను. ఆ హుషారే లేదిప్పుడు....ఏదో అభిమానంకొద్దీ రావడం తప్పితే....' అంటూ ఆగి అకస్మాత్తుగా అతన్ని గుర్తుపట్టినట్టు నవ్వి 'మిమ్మల్ని చాలా సార్లు చూశాను. విజయనగరంలో మొదటి సారి...నాకు బాగా గుర్తు. మీరు నాలుగో వాడుగా వచ్చారు....ఒక మెడల్ యిచ్చారు మీకు....' అన్నాడు.

రామకోటి 'అవునవును..' అన్నాడు. అతని కళ్లవెంట ఆనందాశ్రువులు ఉబికి వచ్చాయి. అప్రయత్నంగా పైగుడ్డతో కళ్లు అద్దుకున్నాడు. తాను ఇరవై రోజుల క్రిందట అమ్ముకున్న ఆ ముచ్చటైన మెడల్ కళ్ళలో మెదిలింది.

'మద్రాసులో పోటీలు కూడా చూశాను. కుస్తీలంటే అవి... ఒక్కొక్కడూ జగజ్జెట్టి... కన్నులపండువుగావుంది కదండీ..అయినా యిక యిప్పుడీ కుస్తీలూ, గట్టా క్రమంగా తగ్గిపోతున్నాయి లెండి..తెలవారి లేస్తే అందరూ పొదుపుపొదుపు అంటున్నారు. మామూలుగా తినేవాళ్ళకే తిండి సరిగాలేదు. ఇక వస్త్రాదులనేం తయారు చెయ్యగలం? వైగా యిదొక

తక్కువరకం హాబీ అయిపోయింది నలుగురి దృష్టిలోనూ.. అంటున్నాడింకా ఆ వ్యక్తి.

రామకోటి ఆనందంతో తల మున్నకై కళ్లు మూసుకున్నాడు. అతడు కళ్లు తెరిచేసరికి ఆ రౌండ్ పూర్తి అయింది.

\* \* \*

అతడు యింటికి తిరిగి వెడుతూవుండగా వెంకటేశు కనిపించాడు. అతడు నలభై అయి దేళ్ళవాడు. మనిషి సన్నగా పొడుగ్గా వుంటాడు. ఏదో ఆఫీసులో పూను ఉద్యోగం చేస్తున్నాడు. జీతం తక్కువ.. పై రాబడికి అసలు అవకాశం లేదు. దానికి తోడు కుచేల సంతానం.. భార్య ఉత్తమురాలు. రామకోటి వారి యింటికి చాలా తక్కువసార్లు వెళ్లాడు. వెళ్లినప్పుడల్లా 'అన్నా' అంటూ పిలిచి తమకు కలిగిన దానోనే కాఫీయో, మజ్జిగో యిచ్చిపంపుతూ వుండేది. పిల్లలు మొత్తం అయిదుగురు. అందులో ముగ్గురు మగపిల్లలు. ఆడపిల్ల లిద్దరూ బాగా చిన్నవాళ్ళు.

వెంకటేశు మొహం తుడుచుకుంటూ వచ్చాడు.. రామకోటి అతని భుజంమీద చెయ్యి వేసి 'ఏమయ్యా? ఎట్లా వున్నావు? పిల్లలు కులాసా?' అని అడిగాడు.

వెంకటేశుకు తన పిల్లలంటే ప్రేమ. అతని ముఖం ఈ ప్రశ్నతో వికసించింది. 'మా పెద్దవాడిప్పుడు ఫిఫ్తుఫారం చదువుతున్నాడయ్యా; క్లాసులో వాడే ఫస్టు. మరొక సంవత్సరం ఓపికపడితే తర్వాత వాడికి మా ఆఫీసరుగారు ఉద్యోగం వేయిస్తానన్నాడు.. తర్వాత వాళ్లిద్దరినీ బాగా పెద్దచదువులు చదివించాలని మా ఆవిడ పట్టుదల.. నా ఉద్దేశమూ అదే. అన్నట్టు నువ్వీమధ్య బొత్తిగా నల్లపూసవైపోయావేం? ఏమిటి కథ?' అన్నాడు.

రామకోటి నవ్వి వూరుకున్నాడు. వెంకటేశు మళ్ళీ 'పిల్లలు 'మామ, మామ' అని గోల చేస్తున్నారయ్యా; ఒక్కసారి రాగూడదూ? ఏదో మాతోబాటు కలో గంజో తాగి కాస్సేపు ఉండిపోవచ్చు. తప్పకుండా రా..' అంటూ సందు మలుపుతిరిగి పోయాడు.

రామకోటి నడుస్తూ ఆలోచనలో పడ్డాడు. మళ్ళీ రేపు తలుచుకుంటే భయంగా వుంది. ఎట్లా గడుస్తుంది? ఏమిటి చెయ్యడం? ఎక్కడన్నా ఏదన్నా పనిలో కుదురుకుంటే బాగుండిపోను. వెంకటేశుతో ఒక్కమాట చెప్పి వుంచితే బాగుండేది. ఏ ఆఫీసులో ఏ చిన్న ఉద్యోగం దొరికినా రోజులు వెళ్లిపోతాయి. ఇటీవలవరకూ తనకు డబ్బు పంపించిన రాజా గారు గుర్తుకు రాగానే అతని కళ్లు నీళ్ళతో నిండాయి. ఆయనతో ఒకప్పుడు 'నా కెక్కడన్నా చిన్న ఉద్యోగం ఇప్పించండయ్యా; చేసుకు బతుకుతాను. ఒక్కడి పొట్టుకు ఎంత కావాలి? మీరు ప్రతినెలా ఊరికే డబ్బు పంపిస్తూ వుంటే తిని కూర్చోడం తప్పుగా వుంది..' అన్నాడు రామకోటి. ఆయన అది విని గంభీరంగా నవ్వి 'అదేమన్నమాట? నేను కన్ను మూసేవరకూ మా సంప్రదాయాలు యిలా సాగి పోవలసిందే. నువ్వు మొదటినుంచీ మా మనిషివి. మేము నిన్ను అభిమానించాము. చిన్నప్పటి నుంచీ నువ్వు మా నీడలో పెరిగి పెద్దవాడవై మాకు పేరు తెచ్చావు. ఏదో మాకు చేతనై నంత ఎక్కువో తక్కువో యివ్వడం మా ధర్మం—ఎక్కువ యివ్వటానికి మునుపటి రోజులూ కావనుకో.. ముసలివాడివై పోయావని నిన్ను వొదిలేస్తామా?..' అన్నాడు.

ఆయన చనిపోయిన తర్వాత తన అసలు బాధ ప్రారంభమైంది. ఆకలి యింత దారుణంగా మనుష్యులను బాధించగలదని అతనికి యింతవరకూ తెలీదు.

ఎవరో అతన్ని పిలిచారు... రామకోటి ఆగాడు. వాడా పేటలో పెద్దరాడి అని పేరు పొందినవాడు. కొంచెం డబ్బున్నవాడు. వాడి ప్రయోజకత్వం రామకోటికి బాగా తెలుసు. అనవసరంగా ప్రతివారితోనూ పోట్లాట పెట్టుకోవడం, సోడాబుడ్లు పెట్టి ఎదుటివారిని కొట్టడం, పదునైన బ్లేడుతో హఠాత్తుగా అవతలివారిని గాయపరచడం—ఇటువంటివాటిలో ఘనుడు.

అతడు పళ్లన్నీ బయటపడేట్టు నవ్వి 'నువ్వు పెద్ద ఫైల్మాన్ వుకదా? నేనొక పని

చెప్తాను చేస్తావా? పని సక్రమంగా చేసుకొస్తే పాతిక రూపాయ లిస్తాను' అన్నాడు.

రామకోటి తలవూపి 'ఎవరినన్నా తన్ని రమ్మంటావా?' అని అడిగాడు.

వా డాశ్చర్యపోయి 'బలే డిఃహించావే! సరిగ్గా అదే..చేస్తావా, మరి?' అని అడిగాడు.

రామకోటి 'చేస్తాను. నాకు మనిషిని చూపించు..' అన్నాడు.

వాడు మళ్ళీ నవ్వి 'సరే, పోదాం తా.. మందు పోయిందా?' అని అడిగాడు నడుస్తూ.

రామకోటి తల అడ్డంగా వూపి 'అబ్బరేదు' అన్నాడు.

ఇద్దరూ దాదాపు రెండు ఫర్లాంగుల దూరం నడిచారు. అతడొక సందు మొదట్లో హఠాత్తుగా ఆగి రామకోటిని ఆపి 'అదుగో అటు చూడు..సరిగ్గా సమయానికి వచ్చాం... వాళ్ళిద్దరూ మెట్లెక్కడంలేదూ? ఆదే శ్చ రూము.. ఆ యిద్దరిలో అవతలివాడు..స్టూడెం ' అన్నాడు.

రామకోటి కళ్లు నులుముకుని మరీ చూశాడు. ఆ యిద్దరినీ అతడు మరిచిపోగలడా? తాళంచెవులగుత్తి ప్రేలితో తిప్పతూ తన మిత్రుడితో నవ్వుతూ కబుర్లు చెబుతున్న అతని విగ్రహం స్పష్టంగా కనుపించింది. మరుక్షణంలో వాళ్ళిద్దరూ లోపలికి వెళ్లిపోయారు.

రామకోటి ప్రక్కకు తిరిగి 'అతనేం ద్రోహం చేశాడు నీకు?' అని అడిగాడు.

'మొన్న సినిమాహాల్లో మాటా మాటా పెరిగింది. నన్ను అందరిలోనూ కొట్టాడు.'

'నువ్వు తిరిగి కొట్టలేకపోయావా?'

'తిరిగి కొ డమా? దెబ్బ కాచుకోడం కూడా చేతకాలేదు. అదేమి చెయ్యి? అదేమి చురుకు? కరెంట్ షాక్ తగిలినట్టే....చూసేం దుకు అలా వున్నాడా? చేతిచురుకు..బాబోయ్.. చెప్పలేననుకో....'

రామకోటి తల అడ్డంగా వూపి 'నేనేమీ చెయ్యలేను' అంటూ వెనుదిరిగాడు.

'అరే! పెద్దవస్తాదువని పిలిచానే నిన్ను ఇంతేనా సంబంధం...' అన్నాడతడు వ్యంగ్యంగా

రామకోటి 'అవును...అంతే....' అంటూ సాగిపోయాడు.

\* \* \*

మూడురోజులైంది. రామకోటి మంచంలో పడుకుని ఆలోచిస్తున్నాడు. ఈ మూడు రోజుల నుంచీ అతడు కేవలం మంచినీళ్లతోనే కాలం గడిపాడు. ఇప్పుడు పరిస్థితి అతని వశంలో లేదు. పొట్టలో మందుతున్న కొలిమి ఒకటి ఉండి నెగలు పొగలు చిమ్ముతున్నట్టు పిస్తున్నది.

అతడు నీరసంగా లేచాడు. రాజాగారి బొమ్మ కనుపించింది. నీళ్ళు నిండిన కళ్ళతో చేతులు జోడించి, 'ఆకలి యింత భయంక రంగా వుంటుందని నాకు తెలీకుండా ఏళ్ళ తర బడి పోషించావు. మళ్ళీ జన్మ అంటూవుంటే నీ ఋణం తీర్చుకుంటాను...' అనుకున్నాడు.

నెమ్మదిగా లాల్చి తొడుక్కుని తుండు పైన వేసుకుని తలుపు దగ్గరికి లాగి యివ తలికి వచ్చాడు గుడ్డివెన్నెల...ఒకదానిమీద ఒకటి కట్టినట్టున్న పాకలు...వాటి ముందు బొంతలూ, చాపలూ, కుక్కిమంచాలూ వేసు కుని పడుకున్న పేదలు..కొంచెందూరంలో చెట్ల క్రింద ఆమాత్రపు వసతులు కూడా లేని దేశ ద్రిమ్మరులు..వీరంతా ఏం తింటున్నారు? ఎలా సంపాదిస్తున్నారు?

అతడు నీరసంగా నడిచి వె ఒక డాబా యింటిముందు ఆగాడు. అది కుస్తీల కంట్రాక్టరు యిల్లు..పిలుపు విని ఒక కుర్రవాడు వచ్చి 'మా నాన్న గారికోసమా? లోపలికిరా..? అన్నాడు.

పంచలో వాలుకుర్చీలో కూర్చుని పేపరు చూస్తున్నా డాయన. రామకోటి సమస్కరించి పంచ మెట్టు మీద కూర్చున్నాడు. ఆయన 'ఏం కావాలి?' అన్నట్టు చూశాడు.

'నా పేరు రామకోటి..మీరు వినేవుంటా రండి..దేశ మంతటా ఎన్నోచోట్ల పెద్దపెద

వాళ్ళతో పోటీచేసి 'సెభాష్' అనిపించుకున్నాను. మా రాజాగారికి నేనంటే అభిమానం.. ఇప్పటి దాకా ఆయనే నన్ను పోషించారు. ఇటీవలే ఆయన పోయారు.. కొంచెం బాధలో వున్నాను.. అన్నాడు రామకోటి.

'అయితే ఏంచెయ్యమంటావు? అని అడిగాడాయన.

రామకోటి నెమ్మదిగా 'వచ్చే ఆదివారం నాడు నా కొక ఛాన్సు యిప్పించండి. నేనూ గోదాలోకి దిగుతాను.. అవతలి వాళ్ళ కెంత యిస్తారో నాకూ అంతే యివ్వండి..' అన్నాడు.

ఆయన కళ్ళు చిన్నవిచేసి నిశితంగా చూసి హఠాత్తుగా 'ముసలాడివి నీ కెందుకు లేవయ్యా. ప్రమాదవశాత్తూ ఏ కాలో చెయ్యో విరిగినా ఆ ఉసురు నాకు చుట్టుకుంటుంది. అవతలవాళ్ళంతా రాక్షసులు.. శివమెత్తినట్టు గోదా అంతటినీ దున్నుతున్నారు. ఆ రోజులు కావు యివి.. ఒక్కొక్కడూ నిన్ను నంచుకుతింటారు ఏమనుకున్నావో. దుస్సాహసం పనికిరాదు.. అంత యిబ్బందిగావుంటే రే పొకపూట మా యింటికి రా.. అన్నం తినిపోదువుగాని..' అంటూ మళ్ళీ పేపరు చూడటం ప్రారంభించాడు.

రామకోటికి నవ్వు వచ్చింది. ఆ రోజులు కావు నిజమే.. అయినా గోదా అంతటినీ దున్నడం గురించి, నంచుకుతినడం గురించి ఆయన అన్న మాటలు యదార్థాలు కావు. తనకు తెలుసు వాళ్ళ పరాక్రమం ఎటువంటిదో! అతడు నీరసం వల్ల ఒక్కక్షణం నిశ్శబ్దంగా ఊరుకుని తర్వాత లేచి 'సెలవు బాబూ!' అని చెప్పి బయటికి వచ్చాడు.

వీధిలోకి రాగానే నిస్సత్తువ అతన్ని ఆవహించింది. ఉన్నట్టుండి కాళ్ళు తడబడ్డాయి. వొళ్ళు తూలింది. ఎవరో తనను పిలుస్తున్న సవ్వడి.. వెనుదిరిగి చూస్తే ఎవరూ లేరు.

అతడు కాళ్ళిడ్చుకుంటూ మరికొంత దూరం నడిచి వెంకటేశు యింటిముందు నిలబడ్డాడు. వాళ్ళింట్లో యిప్పుడు అన్నంవుంటుందా? వెంకటేశు సహృదయ తనకు తెలియనిది కాదు.

ఇప్పుడు వెడితే యిబ్బంది పెట్టడం అవుతుందేమో!

అంతలో వెంకటేశు బయటికి తొంగి చూసి 'ఎవరదీ?' అంటూ యివతలికి వచ్చి అతన్ని గుర్తించి 'నువ్వేనా రామకోటి! అలా నిలబడిపోయావేం? రా లోపలికి. సరిగా సమయానికి వచ్చావు. మీ చెల్లెలు అందరికీ అన్నాలు పెడుతున్నది. ఇంతసేపూ పిల్లలు చదువుకుంటూ కూర్చున్నారు. అందుకని ఇవాళ ఆలస్యమైంది..' అంటూ అతన్ని లోపలికి తీసుకుపోయాడు.

లోపల పిల్లలందరూ పింగాణి కంచాల ముందు కూర్చునివున్నారు. ఆఖరి పిల్లవాడు రామకోటిని చూసి వెలుగు కుమ్మరిస్తూ నవ్వాడు. వెంకటేశు భార్య తలఎత్తిచూసి 'నువ్వా అన్నా! రా, శాన్నాళ్ళకు వచ్చావు. మమ్మల్ని బొత్తిగా మర్చిపోయా వున్నాళ్ళూ..' అన్నది వేరే విస్తరివేస్తూ.

రామకోటి కళ్ళ ముందు మచ్చలు కదులుతున్నాయి. అతడు ఏమీ బదులు చెప్పకుండా విస్తరిముందు వెళ్లి కూర్చోడం చూసి భార్య భర్తలు ఒకరిముఖం ఒకరు చూసుకున్నారు. అంతలోనే వెంకటేశు భార్య గిన్నెలో మిగిలిన అన్నం అంతా విస్తరిలోపెట్టి ఆధరువేదో వేసి 'అన్నా.. కానివ్వు' అన్నది. వెంకటేశు అతని పక్కనే కూర్చున్నాడు.

రామకోటి త్వరత్వరగా నాలుగు ముద్దలు మ్రింగి నీళ్లుతాగి ఈ ప్రపంచంలోకి వచ్చాడు. తర్వాత మిగిలిన అన్నంతింటూ పిల్లలందరినీ పలుకరించాడు. వెంకటేశు భార్యతో 'ఉన్న అన్నం అంతా నాకే పెట్టేశావు. నువ్వేంటింటావు చెల్లెమ్మా!' అన్నాడు. ఆమె నవ్వుతూ 'మళ్ళీ కుంపటిమీద బియ్యం కడిగిపెడితే ఎంతసేపు.. క్షణంలో కాదూ..' అన్నది.

రామకోటి చెయ్యి కడుక్కుని 'నాక్కూడా ఎక్కడన్నా చిన్నడద్యోగం చూసిపెట్టవయ్యా..' అన్నాడు. వెంకటేశు బీడి యిస్తూ ఆ మాట విని నవ్వాడు. రామకోటి కూర్చుని బీడి ముట్టించుకోబోతూ ఆగి హఠాత్తుగా 'ఎవరో

పిలుస్తున్నారయ్యా నన్ను..'అన్నాడు. వెంకటేశువాకిట్లోకి తొంగిచూసి 'ఎవరూ లేరే' అన్నాడు. రామకోటి కలవరిస్తున్నవాడిలా 'అదే మా రాజా గారి గొంతు..'అన్నాడు. తర్వాత బిడి ముట్టించుకున్నాడు.

కొద్దినిముషాల తర్వాత లేచి 'వెళ్ళొస్తాను చెల్లెమ్మా' అని కేకవేసి పిల్లలందరినీ మళ్ళి పలకరించి వెంకటేశుతో 'నా ఉద్యోగం సంగతి మర్చిపోకయ్యా' అని హెచ్చరించి వీధిలోకి వచ్చాడు. బాగా పొద్దుపోయినట్టున్నది. ఎక్కడో ఏదో పక్షి ఒకటి వుండివుండి విచిత్రంగా అరుస్తున్నది. ఒక పాకలో పసిపిల్లవాడెవడో గుక్కతిప్పుకోకుండా ఏడుస్తున్నాడు.

రామకోటి తన కుక్కిమంచంలో పడుకున్నాడు. ఆకలి తగ్గింది, కాని, కళ్ళముందు రంగురంగుల చక్రాలు కదలడం వింతగా వుంది. గదిలోకి గాలి విసురుగా వీస్తున్నది. గాలితో కలిసిన ఏదో గొంతు తనను పిలిచినట్టుయింది. ఎవరు పిలుస్తున్నారో చూద్దామని అతడు లేవబోయాడు. కాని లేవలేదు. అతని కళ్లు తెరుచుకుని ఉండిపోయాాయి.

\* \* \*

చూపుడువ్రేలితో తాళంచెవులగుత్తి గిరగిరా తిప్పుతూ ఆ యువకుడూ, మాటిమాటికి ముఖం తుడుచుకుంటూ అతని మిత్రుడూ కాలేజీకి వెడుతూవుండగా వీధిలో రోడ్డుప్రక్కన ఒక దృశ్యం...

ఒక నడివయసు మనిషి, ముగ్గురు చిన్న పిల్లలూ ధిలో వెళ్ళేవారిని ఆపి 'అనాధప్రేతం బాబూ! ఎవరూ లేరతనికి..' అంటూ డబ్బులు అడుగుతున్నారు. తోచినవారు తోచినంత పడేసి వెళ్ళిపోతున్నారు. ప్రక్కనే శవం పడుకోబెట్టబడివుంది. శవం తలనుంచి కాళ్ళవరకూ గుడ్డ కప్పివుంచారు.

ఆ యువకుడు అటువైపు నడిచాడు. అతని మిత్రుడు 'ఎందుకురా నీ కివన్నీ? అన్నీ యిటువంటి అనవసరపు పనులే చేస్తూవుంటావు. అందుకే తలనొప్పి నీతో' అంటూనే అతని వెనక వచ్చాడు.

ఆ యువకుడు ఒక అర్ధరూపాయ నాణెం తీసి ఆ నడివయసు మనిషి చేతికిచ్చి శవం వైపు చూశాడు.

హఠాత్తుగా గాలి విసురుకు శవం ముఖం మీది గుడ్డ తొలిగింది. ఆ యువకుడు తన మిత్రుడి చెయ్యిపట్టుకుని 'అరే! మొన్న హోటల్లో మనతో పందెంకట్టి ఇడ్లీలు తినలేదూ, అతనే.. అన్నాడు. అతని మిత్రుడు కూడా ఒకసారి అటు చూసి' అవును..అయినా యిక వచ్చేయ్యి నువ్వు..అవతల కాలేజీ ట్రైమపుతున్నది..'అంటూ అతని చెయ్యి పట్టుకుని లాక్కుపోయాడు.

ఆ నడివయసు మనిషి శవం ముఖంమీది గుడ్డను సరిచేశాడు.

